

22 ta' Novembru, 1995

Imhallfin:-

Onor. Carmel A. Agius B.A., LL.D.

Onor. Noel V. Arrigo LL.D.

Onor. Giannino Caruana Demajo B.A., LL.D.

Joseph Aquilina noe

versus

Richard dei Conti Stagno Navarra

**Kompetenza tal-Qorti ta' Ghawdex - Residenza Ordinarja -
Post fejn Jistghu jigu Esegwiti Obbligazzjonijiet u Drittijiet**

Il-ligi tippovdi ghal kompetenza speċjali relattivament ghall-Qrati ta' Ghawdex in linea ta' eċċezzjoni ghar-regola generali li l-Prim' Awla tal-Qorti Ċivili ghandha tiehu konjizzjoni u taqta l-kawża kollha li l-ligi tgħid espressament li ghandha tiehu konjizzjoni tagħhom. Il-kompetenza tal-Qrati ta' Ghawdex hija limitat ghal pretensjonijiet kontra l-persuni li joqogħdu jew li ghandhom ir-residenza ordinarja tagħhom fil-Gżejjer ta' Ghawdex u Kemmuna.

F'din il-kawża, inoltre, il-kompetenza tal-Prim' Awla tal-Qorti Ċivili hija radikata kemm minhabba l-fattur tar-residenza f'Malta tal-konvenut kif ukoll minhabba l-fattur l-iehor li t-talba tirrigwarda obbligazzjonijiet u drittijiet li jistghu jigu esegwiti biss f'Malta.

Il-Qorti:-

Rat is-sentenza ta' l-ewwel Onorabbli Qorti li minha sar dan l-appell deciza fit-8 ta' Jannar, 1993 li taqra hekk:

“Rat l-att taç-çitazzjoni pprezentat fit-22 ta' Mejju, 1992 li biha l-attur *nomine* - premissi d-dikjarazzjonijiet neccessarji u mogħtija l-provvedimenti opportuni;

Premess li taħt il-ġurisdizzjoni ta' l-Arcisqof ta' Malta jezisti, fost benefiçċji oħra l-benefiçċju ta' Ġuspatronat Lajkali msejjah Abbazia di San Antonio Abbate delli Navarra fondat minn Nobildonna Cosmana Combo Navarra fl-atti tan-Nutar Nicola Allegritto tal-25 ta' Awissu, 1675 li l-aħħar possessur tiegħu, kanonikament elett, kien il-Kanoniku Dun Francesco Saverio Bianco li miet fit-3 ta' Novembru, 1989;

Premess li, wara l-mewt ta' l-imsemmi Dun Saverio Bianco, il-konvenut beda jirriklama d-dritt li jkun imiss hu, fl-imsemmi Benefiçċju billi allega li hu l-eqreb dixxendent maskili dirett ta' Federico Falzon Navarro dixxendent mill-imsemmija Fondatriçi;

Premess li din il-pretensjoni, wara li ġiet ampjament mistharrġa, ġiet miçhuda minn Monsinjur Arcisqof b'digriet tal-21 ta' Frar, 1992 fuq il-motiv principali li l-konvenut mhux kjeriku;

Premess li l-konvenut mingħajr biss informa lill-atturi, fis-26 ta' Marzu, 1992, adixxa l-Qorti tal-Maġistrati (Għawdex) Ġurisdizzjoni Volontarja u talab “li jkun ikkonfermat bhala pussessur tal-Ġuspatronat Lajkali msejjah l-Abbazia di San Antonio Abbate delli Navarra stante li hu l-eqreb dixxendent maskili dirett ta' l-Illmo Federico Falzon Navarra skond l-att ta' fondazzjoni”; talab ukoll li jkun awtorizzat jirreklama l-pussess tal-beni kompriži f'dan

il-Ġuspatronat minghand terz anke permezz ta' proċeduri ġudizzjarji jekk ikun mehtieg u li tiġi kkonfermata l-klawsola fl-att ta' fondazzjoni illi permezz tagħha l-pussessur ta' l-imsemmi benefiċċju hu prekluz mill- jbigħ xi parti mell-beni hekk komprizi iżda għandu biss il-fakolta` illi jikkonċedi l-istess beni in enfitewsi temporanja jew perpetwa;

Premess li b'digriet tas-27 ta' Marzu, numru 40/92 - l-għada stess tal-prezentazzjoni tar-rikors - l-imsemmija Qorti mingħajr biss ma nnotifikat ir-rikors lill-attur odjern, trattandosi minn talba li *icto oculi* kienet tirrigwardah bħala Kap Spiritwali ta' l-Arċidjoċesi ta' Malta; biex tisma' almenu x'kellu xi jgħid, laqgħet it-talbiet tal-konvenut li kkunsidrata "ġustifikati";

Premess li għall-kuntrarju, kif jiġi sottomess waqt it-trattazzjoni tal-kawża, il-pretensjoni tal-konvenut - li tolqot materja komplessa trattata fil-legislazzjoni kanonika - hi għal kollox infondata;

Premess li, apparti l-mod legġier li materja hekk komplessa u kkomplikata giet ittrattata quddiem 'il fuq imsemmija Qorti, l-istess Qorti adita kienet inkompetenti li tiegħu konjizzjoni tar-rikors billi, skond l-artikolu 54 tal-Kodiċi ta' Proċedura Ċivili, il-ġurisdizzjoni tal-Qorti tal-Maġistrati ta' Għawdex bħala Qorti ta' Ġurisdizzjoni Volontarja hi ċirkoskritta għal-limiti tal-ġurisdizzjoni tagħha lokali skond ma jiddisponi l-artikolu 50 ta' l-istess Kodiċi; di piu' - u dan hu vitali - il-materja li tressqet quddiemha kienet materja kontenzjuża li kellha tiġi mill-ewwel rimessa għall-kontenzjuż;

U premess li l-atturi hassew ruħhom aggravati mill-imsemmi Digriet (li hu dejjem Digriet ta' Qorti) li m'għandux jibqa' fis-seħħ;

Talab li din l-Onorabbli Qorti jogħgobha, *fis-sens ta' l-artikolu 35 ta' l-imsemmi Kodiċi*, tagħti l-provvediment meħtieġ billi, *prevja r-revoka ta' l-imsemmi Digriet numru 40/92 mogħti fis-27 ta' Marzu, 1972, mill-Qorti tal-Maġistrati (Għawdex) (Ġurisdizzjoni Volontarja)* tant għax mogħti minn Qorti inkompetenti kemm għax nieqes minn kull fundament u siwi u, f'dan l-aħħar każ tiddikjara u tiddecidi li l-konvenut mhux u ma jistax ikun, kif jippretendi, kjamat għal fuq imsemmi Benefiċċju ta' Ġuspatronat Lajkali ta' San Antonio Abbate delli Navarra;

Bl-ispejjeż, inkluzi dawk taż-żewġ kontroprotesti ta' l-attur tat-22 ta' April u l-15 ta' Mejju, 1992 kontra l-konvenut li jibqa' ngunt għas-subizzjoni tiegħu;

Rat in-nota ta' l-eċċezzjonijiet ta' l-imsemmi Richard dei Conti Stagno Navarra pprezentata fid-9 ta' Awissu, 1992 li eċċepixxa:

Illi preliminarjament din l-Onorabbli Qorti mhix kompetenti sabiex tieħu konjizzjoni tat-talbiet attriċi stante illi a tenur ta' l-artikoli 50(2)(b), 53 u 54 tal-Kodiċi ta' Organizzazzjoni u Proċedura Ċivili l-unika Qorti kompetenti sabiex tieħu konjizzjoni ta' din il-kawża hija l-Qorti tal-Maġistrati (Għawdex) Superjuri Ċivili);

Illi wkoll in linea preliminari u mingħajr preġudizzju għas-suespost, l-atturi m'humieq il-persuni legittimi li għandhom jew jistgħu jistitwixxu azzjoni bhal dik odjerna għaliex din tispetta lill-persuna li tigi talvolta msejha għall-pussess tal-Benefiċċju ai termini tal-fondazzjoni ta' l-istess Benefiċċju (salv dak li qieghed jiġi eċċepit aktar 'il quddiem, fis-sens illi huwa l-eċċipjenti l-persuna hekk imsejha);

Illi wkoll in linea preliminari, iċ-ċitazzjoni hija rregolari u kwindi nulla għaliex id-domanda prinċipali ta' l-atturi mhix speċifikata iżda qed tiġi mhollija **fid-diskrezzjoni assoluta** tal-gudikant bil-kliem li ġie użat “tagħti l-provvediment meħtieġ”, fil-waqt li d-domanda l-oħra għar-revoka tad-digriet (għar-raġunijiet li jsegwu din id-domanda) mhix hliet talba preliminari kif difatti jingħad bil-kelma “previa”!

Illi wkoll in linea preliminari, anke jekk l-atturi huma persuna leġittimi biex jistitwixxu din l-azzjoni, huma ma għandhomx interess ġuridiku sabiex jintentaw din il-kawża, stante illi huma ma ġew bl-ebda mod aggravati bid-digriet illi tiegħu huma qegħdin jitolbu r-revoka, u billi fi kwalunkwe każ huma ma għandhom ebda drittijiet u ebda interess fuq il-Benefiċċju ossia Ġuspatronat Lajkali (li mhux ekklesjastiku) msejjah l-Abbazia di San Antonio Abbate delli Navarra”;

Illi mingħajr preġudizzju għas-suespost, dak li l-atturi qed jitolbu fil-meritu jmur kontra d-disposizzjonijiet espressi tal-fondazzjoni li jeskludi kwalunkwe kjeriku mill-pussess u tgawdija tal-Benefiċċju;

Illi per konsegwenza, dan il-Benefiċċju hu wiehed Lajkali u mhux Ekklesjastiku u lanqas biss jaqa' taħt il-ġurisdizzjoni ta' l-awtorita` Ekklesjastika u l-Kodiċi Kanoniku m'huwix applikabbli;

Illi wkoll mingħajr preġudizzju għas-suespost, u fil-meritu, id-digriet mogħti mill-Qorti tal-Maġistrati (Għawdex) Ġurisdizzjoni Volontarja huwa ġust u ma għandux la jiġi rrevokat u lanqas b'xi mod mibdul jew minsus;

Salvi eċċezzjonijiet ulterjuri fid-dritt u fil-fatt:

Rat il-verbal tat-22 ta' Ottubru, 1992 li bih il-Qorti halliet il-kawża għas-sentenza fuq l-eċċezzjoni preliminari ta' l-inkompetenza;

Rat l-atti kollha tal-kawża u d-dokumenti esibiti;

Semgħet it-trattazzjoni;

Ikkunsidrat:

Il-konvenut qed jeċċepixxi illi din il-Qorti mhix kompetenti biex tiegħu konjizzjoni tat-talbiet attriċi għaliex jikkontendi li "l-unika Qorti kompetenti biex tiegħu konjizzjoni ta' din il-kawża hija l-Qorti tal-Maġistrati (Għawdex) Superjuri Ċivili". Dan a tenur ta' l-artikolu 50(2)(b), 53 u 54 tal-Kap. 12;

Il-Qorti qieset din l-eċċezzjoni fid-dawl tal-provvedimenti ċitati mill-konvenut, tal-prinċipji legali applikabbli fuq il-gurisdprudenza in materja u ssib li din ma hijiex sostenibbli. Rilevanti dawn il-fatti li jirriżultaw ipprovati mill-atti;

Il-konvenut "joqgħod jew għandu r-residenza ordinarja iegħu f'parti tal-gżira ta' Malta". Hu nnifsu infatti jagħti bħala indirizz tiegħu f'diversi atti ġudizzjarji li kopja tagħhom hi esebita fil-proċess il-fond 29, Perry Court, Birkirkara Road, San Ġiljan, Malta - anke f'atti pprezentati quddiem il-Qorti tal-Maġistrati (Għawdex) Superjuri Ċivili. Hekk jirriżulta fil-protest ta' l-14 ta' April, 1992 innotifikat lill-atturi u oħrajn;

Ma hemm l-ebda dubbju li l-atturi f'din il-kawża - kienu l-persuni li lejhom kienu indirizzati l-proċeduri ġudizzjarji inizjati mill-konvenut quddiem il-Qorti tal-Maġistrati (Għawdex) Ġurisdizzjoni Volontarja u li taw lok għall-preżenti istanza - huma residenti ordinarjament fil-gżira ta' Malta u jokkupaw kariga inerenti ma' l-estensjoni territorjali tagħha;

Il-meritu tal-kawża jirrigwarda d-dritt pretiż mill-konvenut li jiġi "kjamat għall-Benefiċċju ta' Ġuspatronat Lajkali ta' San Antonio Abbate delli Navarra". Hu f'dan ir-rigward li qed jiġi kkontestat id-digriet mogħti mill-Qorti tal-Maġistrati (Għawdex) Ġurisdizzjoni Volontarja tas-26 ta' Marzu, 1992 (digriet numru 40/92). Jirriżulta mill-ittra tal-konvenut stess tat-18 ta' Settembru, 1991 li l-konsulent legali ta' l-atturi u mill-atti tal-kawża fosthom l-estratt tal-fondazzjoni illi "L-altar ta' San Antonio Abbate (li fl-interess tiegħu ġie kanonikament erett il-Benefiċċju ma jinsabx f'xi kappella privata tal-familja imma huwa l-altar fuq ix-xellug ta' dak prinċipali fil-knisja parrokkjali ta' San Pawl tar-Rabat (Malta) Infatti l-fondazzjoni saret bl-intendiment biss li jiġu salvagwardati u kkurati l-oġġetti tad-deheb u fidda u oġġetti prezzjużi oħra mhollija mill-fondatrici biex isebbħu u jarrikixxu dak l-altar eċċ u biex jinhatar rettur minn żmien għal żmien biex jamministra l-beni dotali u mir-rikavat jipprovdi għall-ispejjeż kollha". Hu għal dan ir-rettorat li l-konvenut isostni li għandu jedd li jiġi kjamat. Issa hu ovvju illi l-fatt li fost il-proprjeta' tal-Benefiċċju hemm xi immobbli sitwati Għawdex hu għal kollox aċċidentali u żgur irrilevanti għad-determinazzjoni tal-kweżit jekk il-konvenut għandux jew le d-dritt li jiġi kjamat għall-Guspatronat Lajkali in kwistjoni. Dawn il-fatti qed jiġu f'dan l-istadju elenkati limitatament għall-iskop li tiġi deċiża l-eċċezzjoni ta' l-inkompetenza ta' din il-Qorti u mhux it-talba fil-meritu li tinvolvi wkoll deċiżjoni dwar il-

kompetenza tal-Qorti tal-Maġistrati (Għawdex) Ġurisdizzjoni Volontarja għalkemm naturalment xi wħud mill-fatti jistgħu jkunu wkoll rilevanti f'dan l-eżercizzju li l-Qorti jehtigilha li tagħmel fi stadju ieħor;

Il-Prim'Awla tal-Qorti Ċivili, kif hu risaput, hija l-Qorti ta' ġurisdizzjoni ordinarja u originali "li minnha jiġu maqtugħa l-kawzi **kollha** ta' natura ċivili u dawk il-kawzi l-oħra kollha li l-liġi tgħid espressament li għandha tiegħu konjizzjoni tagħhom l-istess Prim'Awla tal-Qorti Ċivili **jew li s'issa din il-Qorti hadet konjizzjoni tagħhom u li dwarhom xejn ma biddel dan il-Kodiċi** (artikolu 32(1) tal-Kap.12). Bħala regola allura hi din il-Qorti li għandha kompetenza li tisma' l-kawzi kollha ta' natura ċivili hlief dawk li **eċċezzjonalment** huma bil-liġi fdati biex jinstemgħu minn xi Qorti oħra. Senjatament mill-Qorti tal-Maġistrati ta' Għawdex, Superjuri Ċivili, kif ipprovdut fl-artikolu 59(1) tal-Kap. 12 invokata mill-konvenut fl-eċċezzjoni tiegħu. Il-kompetenza ta' din il-Qorti pero' - tenut kont ta' l-eċċezzjonalita' tal-provvediment - hi strettament ċirkoskritta u limitata fit-termini li l-liġi stess tippreskrivilha dan l-istess artikolu. Jingħad fih infatti illi dik il-Qorti ta' Għawdex **bl-esklużjoni tal-Qorti ta' Malta** - li naturalment teżawtora l-kompetenza ta' din il-Qorti, hija kompetenti biex tisma' u tiegħu konjizzjoni - bħala Qorti ta' l-ewwel grad - "ta' kull pretensjoni **kontra** l-persuni li joqogħdu jew li għandhom ir-residenza tagħhom ordinarja fil-gżira ta' Għawdex jew ta' Kemmuna, kif ukoll dawk il-kawzi l-oħra kollha li l-liġi tgħid espressament li għandha tiegħu konjizzjoni tagħhom dik il-Qorti";

Hu ċar għalhekk illi fuq kollox u qabel xejn hu l-fattur **tar-residenza tal-konvenut** li jirradika l-kompetenza tal-Qorti tal-Maġistrati ta' Għawdex, ad esklużjoni tal-kompetenza ta' din il-

Qorti. Element dan li manifestament ma jokkorrix fil-każ in ezami in kwantu kif ingħad fuq il-konvenut jirrizulta li hu residenti f' San Ġiljan, Malta;

Il-Kodiċi ta' Proċedura fl-artikolu 741(ċ) jistabbilixxi li l-eċċezzjoni ta' l-inkompetenza tal-Qorti tista' tinghata fost każi oħra li, meta hu mogħti lill-konvenut il-benefiċċju illi jiġi msejjjah quddiem Qorti partikolari. L-artikolu 767 imbagħad ikompli jżid li dan il-benefiċċju msemmi fil-paragrafu (ċ) ta' l-artikolu 741 hu mogħti lill-persuni li joqogħdu fil-gżira ta' Malta rigward il-Qorti ta' din il-gżira u lil dawk li joqogħdu fil-gżira ta' Għawdex jew Kemmuna rigward il-Qrati ta' dawk il-gzejjer. "Minn dawn id-disposizzjonijiet inholoq id-dritt ta' kull persuna li tiġi mharrka quddiem il-Qorti tal-gżira fejn hija tinsab toqgħod". Taht dan l-aspett allura l-eċċezzjoni ta' l-inkompetenza kienet tkun sostenibbli biss kieku l-konvenut ipprova li hu joqgħod jew hu ordinarjament residenti fil-gżira ta' Għawdex. Dan ma rrizultax. Irriżulta infatti l-kuntrarju;

Il-Qorti tmur oltre. Anke li kieku kellu jiġi aċċettat illi l-konvenut kien intitolat jeċepixxi l-inkompetenza fuq il-baži tar-residenza tiegħu fil-gżira ta' Għawdex, hu xorta ma setax jagħmel hekk b'suċċess in kwantu jirriżulta li t-talba tirrigwarda obbligazzjonijiet u drittijiet li jistgħu jiġu eżegwiti biss fil-gżira ta' Malta. Infatti l-artikolu 770 tal-Kap.12 jipprovdi espressament illi "*il-privilegium fori* jispicċa wkoll fil-każ li l-kawża tkun dwar obbligazzjoni li, skond il-ftehim, kellha tiġi esegwita fi gżira partikolari. "Hekk ukoll għalkemm il-konvenut ikun residenti Għawdex, jekk il-kawża tkun dwar obbligazzjoni li skond il-ftehim kellha ssir Malta, allura kompetenti jkunu l-Qrati ta' Malta" (Vol. XXXVII, P.I, p.59; Vol. XXVIII, P.III, p.1114; Vol. XIX, P.III, p.35;

Vol. XXX, P.I., p.1004; Vol. XXXI, P.II, p.772). Kif ġa' fuq rilevat il-fatti pprovati juru illi l-fondazzjoni tal-Ġuspatronat Lajk li ta lok għal din il-vertenza u li dwaru l-konvenut jivvanta jeddijiet speċifiċi li minnhom jemerġu l-allegati obbligi tal-konvenut ġie erett fil-gżira ta' Malta u li hu f'din il-gżira li l-konvenuti qed jiġu mitluba li jissodisfaw l-obbligu li l-konvenut jippretendi li għandhom versu lejha li jirrikonnoxxuh bħala msejjaħ għall-istess Benefiċċju Ġuspatronali. Att ta' rikonnoxximent li, se mai, il-konvenuti jinhtigilhom jespletaw fl-Arċidjoċesi **ta' Malta**. Anke taht dan l-aspett allura l-eċċezzjoni ta' l-inkompetenza ma tistax tregi;

Jibqa' l-aħħar aspekt x'jiġi kkonsidrat li l-konvenut jaċċenna għalih rigward din l-eċċezzjoni. Hu donnu jippretendi illi digriet tal-Qorti ta' Ghawdex fil-kompetenza tagħha ta' Ġurisdizzjoni Volontarja jista' biss jiġi kkontrastat quddiem dik l-istess Qorti fil-kompetenza tagħha kontenzjuża. Il-Qorti ma ssibx li tali sottomissjoni għandha fundament fil-liġi. Infatti rikors quddiem Qorti ta' ġurisdizzjoni volontarja generalment ma jsirx **in kontestazzjoni** ta' parti oħra hliet f'ċerti każijiet partikolari bħal dik għas-separazzjoni personali. Jimporta fil-maġġor parti tal-każi biss talba mir-rikorrent għall-konsiderazzjoni tal-Qorti biex tintalab awtorizzazzjoni jew biex jiġi kkawtelat xi dritt. Tali kontestazzjoni setgħet tokkorri biss fil-każijiet fejn "tidher persuna biex topponi t-talba" u l-Qorti teżamina r-raġunijiet ta' l-opposizzjoni u jew tagħti l-provvedimenti mitluba jew tibgħat il-partijiet - allura jkun saru tnejn - quddiem il-Qorti ta' ġurisdizzjoni kontenzjuża skond kif jidhrilha sewwa" (artikolu 485 tal-Kap. 12). Hu f'dan l-istadju tal-opposizzjoni fejn setgħet tiġi sollevata - anke quddiem il-Qorti ta' Ġurisdizzjoni Volontarja - l-inkompetenza ta' dik il-Qorti. Opportunita' li l-atturi odjerni ma jidhirx li kellhom inkwantu ma ġewx innotifikati bil-proċeduri inizjati mill-konvenut quddiem din

il-Qorti. Bl-ebda mod allura ma sstottomettew ruhhom għall-gurisdizzjoni ta' dik il-Qorti. Hu ċar li l-Qorti li tat id-digriet impunjat ma hijiex parti f'din l-istanza. Il-konvenut li qed jiġi kkontestat lilu dak li ottjena b'dak id-digriet qed jiġi mharrek sewwa fil-foro partikolari tiegħu u l-Qorti ma tifhimx kif dan jista' oġġettivament jippreġudika l-azzjoni attriċi jew ixejjen il-kompetenza li hi skond il-liġi għandha li tiegħu konjizzjoni tat-talba;

Għal dawn il-motivi l-Qorti tiċhad l-eċċezzjoni ta' l-inkompetenza tagħha bl-ispejjeż kontra l-konvenut”;

Omissis;

L-appellant qed jissottometti illi:

Skond l-artikolu 35 tal-Kap. 12 abbinati ma' l-artikoli 52(2)(b), 53 u 54 ta' l-istess Kap. 12, indipendentement mill-meritu tar-rikors u tad-digriet mogħti mis-Sekond'Awla tal-Qorti Ċivili u indipendentement minn kull konsiderazzjoni oħra, digriet mogħti mis-Sekond'Awla tal-Qorti Ċivili ossia mill-Qorti tal-Maġistrati (Għawdex) Ġurisdizzjoni Volontarja, jista' jiġi attakkat biss b'kawża quddiem dik l-istess Qorti Superjuri Ċivili;

Fis-sentenza appellata l-ewwel Qorti invertiet ir-raġunament loġiku u l-konsiderazzjonijiet legali kollha involuti fid-deċiżjoni ġusta ta' din l-eċċezzjoni tiegħu;

L-ewwel Qorti kkonfondiet il-kwistjoni jekk id-digriet mogħti mill-Qorti tal-Maġistrati (Għawdex) Ġurisdizzjoni Volontarja, huwiex validu, ingħatax b'mod regolari u minn Qorti kompetenti, mal-kwistjoni unika illi proprjament kellha tiġi studjata u deċiża

minnha, u çjoe` jekk hijiex il-Qorti tal-Maġistrati (Għawdex) Superjuri Ċivili jew il-Prim`Awla tal-Qorti Ċivili illi hija kompetenti sabiex tieħu konjizzjoni ta` kawża intiża sabiex timpunja digriet mogħti mill-Qorti tal-Maġistrati (Għawdex) Ġurisdizzjoni Volontarja;

Ikkunsidrat:

Illi fil-fehma ta` din il-Qorti s-sottomissjonijiet ta` l-appellant in sostenn tal-aggravji tal-appell tiegħu ma jirrispondux għall-konsiderazzjonijiet ta` l-ewwel Onorabbli Qorti li huma fundamentali għas-soluzzjoni tal-vertenza odjerna u li din il-Qorti taqbel perfettament magħhom;

Infatti dak li hu fundamentali għall-fini ta` din il-vertenza, huwa l-fatt li l-ligi tipprovdi għal kompetenza speċjali relattivament għall-Qrati ta` Għawdex in linea ta` eċċezzjoni għar-regola generali li l-Prim`Awla tal-Qorti Ċivili għandha tieħu konjizzjoni u taqta` l-kawżi kollha li l-ligi tgħid espressament li għandha tieħu konjizzjoni tagħhom. L-artikolu 50 tal-Kap. 12 li johlq l-eċċezzjoni għar-regola generali msemmija jillimita l-kompetenza tal-Qrati ta` Għawdex għal pretensjonijiet kontra l-persuni li joqogħdu jew li għandhom ir-residenza ordinarja tagħhom fil-gżejjer ta` Għawdex u Kemmuna;

Dan ċertament mhux il-każ preżenti kif hemm tajjeb delinejat fis-sentenza appellata;

Inoltre, imbagħad, kif sewwa ssottomettew l-appellati, ma jistax jiġi abbinat l-artikolu 35 tal-Kap. 12 ma` l-artikolu 50(2)(1) ta` l-istess Kap. bil-mod kif qed jippretendi l-appellant, peress li dejjem jibqa` li biex tkun kompetenti l-Qorti Ċivili (Għawdex) fil-

kompetenza tagħha superjuri jridu l-ewwel u qabel xejn jirriżultaw l-estremi ta' l-artikolu 50 u ċjoe` li jekk non si tratta ta' persuni li joqogħdu jew li għandhom ir-residenza tagħhom ordinarja fil-Gżira ta' Għawdex, jew ta' Kemmuna, hija l-Prim' Awla tal-Qorti Ċivili li hija kompetenti u mhux dik ta' Għawdex;

Ma' dan kollu jiżdied ukoli dak li qalet l-ewwel Onorabbli Qorti u ċjoe` illi l-kompetenza ta' l-Onorabbli Prim' Awla tal-Qorti hija radikata kemm minhabba l-fattur tar-residenza f'Malta tal-konvenut kif ukoll minhabba l-fattur l-ieħor li t-talba tirrigwarda obligazzjonijiet u drittijiet li jistgħu jiġu esegwiti biss fil-gżira ta' Malta. Fatturi, dawn li fil-fehma ta' din il-Qorti huma fundamentali għaliex jirradikaw il-kompetenza ta' l-Onorabbli Prim' Awla ad esklużjoni tal-Qorti tal-Maġistrati (Għawdex) Superjuri;

Għal dawn il-motivi, l-appell tal-konvenut qed jiġi respint u s-sentenza ta' l-ewwel Qorti qed tiġi kkonfermata. L-ispejjeż ta' dan l-appell, salv dawk diġa' deċiżi, ikunu a kariku tal-konvenut appellant.

